

24 ta' Settembru, 1984

Imħallef:-**Onor. Stephen Borg Cardona LL.D.**L-Eċċ. Tieghu Mons. Giuseppe Mercieca *pro et noe**versus*Onor. Prim Ministru *et*

L-Att X ta' l-1983 - Avviżi Legali 36, 37, 38, 47 u 48 ta' l-1983 - Artikoli 38 (37), 41 (40), 46 (45) tal-Kostituzzjoni - Libertà ta' Kuxjenza u ta' Qima - Diskriminazzjoni - Konfiska ta' Proprjetà

Ir-restrizzjonijiet magħmula bl-Att X ta' l-1983 fuq l-entitajiet ekklesjastiċi jikkostitwixxi diskriminazzjoni kontra l-istess entitajiet.

Għalkemm il-Kostituzzjoni tipprovdi li l-Parlament jista' jistabbilixxi kriterji li fuqhom jithallas il-kumpens kif ghamel l-Att X ta' l-1983, hija għandha d-dmir u d-dover li tindaga jekk dak il-kumpens huwiex xieraq u jissodisfax l-ghan u l-iskop ta' l-imsemmi Att 38 tal-Kostituzzjoni.

Dwar il-proviso għall-istess artikolu, il-Qorti qalet li l-kelma "izda" ma tfissirx li l-kumpens sejjer ikun anqas minn dak li kien ser jingħata li kieku ma kienx hemm il-proviso. Dan il-proviso jfisser biss li l-Parlament minflok ma jiffissa hu l-kumpens, jiddelega lill-Qorti biex tagħmel hi l-kontijiet bi kriterji li jwasslu għall-kumpens. Il-kelma "kumpens" fil-proviso ma tistax tfisser xejn hlief il-kumpens imsemmi aktar 'il fuq fl-istess artikolu u l-proviso

mhux qed jirreferi ghal xi kumpens differenti minn dak imsemmi fl-ewwel paragrafu ta' l-artikolu 38 tal-Kostituzzjoni.

Jidher li hawn ukoll saret diskriminazzjoni ma' l-entità ekklesjastika billi kulhadd huwa libern li jagħmel li jrid bil-proprjetà lilu mhollija izda jekk l-entità ekklesjastika ma tkunx qed tuza dik il-proprjetà għall-ghan lilha mholl. din il-proprjetà tiġi nvestita fil-Gvern.

L-Avvizi Legali 36 u 37 huma diskriminatorji u għalhekk nulli għaliex saru kumplimentari għall-Att X ta' l-1983.

Il-Qorti thoss li hu dover tagħha li tara li kull Att tal-Parlament ma jmurx kontra l-Kostituzzjoni għaliex kieku ma kienx hekk il-Parlament h'sempliċi maġġoranza bil-frazi fl-interess nazzjonali inserita fl-Att. jevadi l-maġġoranza rikjesta mill-Kostituzzjoni biex jgħaddi dak l-istess Att. u jista' jingħad li l-Kostituzzjoni tiġi ridotta għal-ligi sempliċi.

Il-Qorti:-

Rat ir-rikors ta' l-imsemmija Eċċellenza Tieghu Reverendissima Monsinjur Giuseppe Mercieca *proprio et nomine* li biha qal illi fl-ewwel ta' Lulju, 1983, ġie ppromulgat l-Att X ta' l-1983, imsejjah l-Att ta' l-1983 dwar id-Devoluzzjoni ta' Ċerta Proprjetà ta' Knejjes (minn hawn 'l isfel imsejjah l-Att X); illi, bis-sahha ta' l-Avviż Legali 38 ta' l-1983, fit-18 ta' Lulju, 1983, dahlu fis-sehh l-artikolu 6, 7 u 10 ta' l-Att u l-artikolu 8 in kwantu jolqot id-drittijiet skond l-artikoli 6 u 7 ta' l-Att; illi fil-15 ta' Lulju, 1983, dahlu fis-sehh l-Avviżi Legali 36 u 37 ta' l-1983 (minn hawn 'l isfel l-Avviżi Legali) mahruġin mit-tieni intimat bis-sahha ta' setghat mogħtija lilu mill-artikoli 14B u 14A rispettivament ta' l-Att XXXV ta' l-1981 dwar ir-Registrazzjoni ta' l-Artijiet. Dawn l-Avviżi Legali ġew emendati bl-Avviżi Legali 47 u 48 ta' din is-sena, 1983; illi

l-imsemmija artikoli 14A u 14B ġew ipprezentati fil-Parlament, permezz ta' l-Att XI ta' l-1983 (minn hawn 'l isfel l-Att XI) magħmul biex jemenda l-Att XXXV fuq imsemmi fl-istess seduta li fiha ġie pprezentat l-imsemmi Att X; illi l-Att X waħdu u l-Avvizi Legali u l-Att XI flimkien miegħu, jikkostitwixxi ksur tad-Drittijiet Fondamentali tal-Libertà tal-Kuxjenza u tal-Qima garantiti mill-artikolu 41 tal-Kostituzzjoni ta' Malta; illi l-artikolu 41 tal-Kostituzzjoni huwa intiż biex jipproteġi d-dritt għal-libertà reliġjuża kontra indhil mhux xieraq mill-Awtoritajiet Ċivili, u għandu bhala fundament u espressjoni tiegħu d-dottrina kostituzzjonali tal-ġusta awtonomija tal-Knisja u l-Istat. L-istat huwa sovran fil-poteri u attribuzzjonijiet tiegħu, imma hemm fruntiera li 'l barra minnha ma jasalx. L-individwu mhux dispot jammetti li l-Istat jeżerċita l-funzjoni ta' Knisja, wisq anqas huwa dispot li jirċievi imposizzjonijiet mill-Istat dwar kif għandu jirregola r-relazzjonijiet tiegħu mad-Divinità. L-Istat mhux idoneu għal din il-funzjoni. Fl-isfera reliġjuża hemm Awtorità u organizzazzjoni li jeżerċitaw funzjoni indipendentement mill-Istat u n-nies tal-fidi jobdu l-preċetti tagħhom; mhux għax l-Istat hekk jordna, iżda għax il-Knisja tiritjeni li għandha - u n-nies tal-fidi jirrikonoxxu li għandha - potestà u setgħa originali derivanti direttament minn Alla u li m'għandhiex b'żonn rikonossiment min-naħa ta' l-Istat; illi l-Att X jikser u jxekkel id-dritt għal-libertà reliġjuża b'diversi manjieri; illi għal kull kattoliku ċ-ċelebrazzjoni tal-Quddiesa hija ċentrali u fundamentali għar-reliġjoni tiegħu. L-Att numru X jiddixxiplina l-kuxjenza ta' l-individwu f'haġa daqshekk intrinsikament spiritwali daqs il-Quddesa. Dan l-Att huwa intiż biex jimponi limitazzjonijiet arbitrarij għat-twemmin tal-Kattoliċi dwar is-suffraġji spiritwali li jitnisslu miċ-ċelebrazzjoni tal-Quddies. L-Att jannulla fondazzjonijiet li kull kattoliku għandu dritt li jagħmel liberament skond is-suggeriment tal-kuxjenza tiegħu u kif tirregola d-dixiplina tal-Knisja. Jirrendi illegali, mhux dak li huwa illeċitu, iżda dak li huwa sagru. In Kwantu l-Att jikkrea konflitt spiritwali bejn l-

aspirazzjoni tal-kuxjenza u n-normi ta' kondotta imposti b'ligi, l-Att X huwa vjolazzjoni tad-dritt tal-libertà reliġjuża garantit mill-artikolu 41 tal-Kostituzzjoni; illi d-dritt tal-libertà reliġjuża jimplika ukoll l-awtonomija ta' l-Awtorità Ekklesjastika li tiddecidi hi stess, u tghallem hi stess, minghajr indhil ta' awtoritajiet oħra, ir-rit, id-dottrina u t-tagħlim spiritwali tagħha. Illi l-Att X jikser din l-awtonomija reliġjuża in kwantu jippretendi li jissostitwixxi għat-tagħlim ta' l-Awtorità Ekklesjastika dwar il-Quddiesa bhala suffragju, dottrina oħra konfezzjonata mill-Istat u jimponi fuq il-kuxjenza din id-dottrina reliġjuża ta' l-Istat bis-saħħa tas-sanzjonijiet tal-ligi; illi l-Att X jivvjola ukoll il-libertà tar-Reliġjon in kwantu jesproprja minghajr kumpens xieraq parti sostanzjali tal-ġid tal-Knisja. Id-dritt tal-libertà reliġjuża jinkludi neċessarjament id-dritt li kull organizzazzjoni reliġjuża jkollha l-proprjetà u li dina l-proprjetà tamministraha hi. Il-konfiska tal-ġid tal-Knisja skond id-disposizzjonijiet ta' l-Att, tneħhi, fis-sustanza, u tirrendi bla kontenut, il-fakoltà tal-Knisja li jkollha u tamministra hwejjigha kif skond id-dritt tal-libertà reliġjuża huwa lilha garantit; illi b'effett tal-konfiska tal-ġid tal-Knisja skond l-Att X, il-Knisja titfaqqar b'mod li ma tkunx fi grad li tkompli taqdi kif jixraq il-missjoni tagħha reliġjuża, spiritwali u pastorali, li hija parti integrali mid-dritt għal-libertà reliġjuża protett mill-Kostituzzjoni ta' Malta. Il-beni materjali, f'kuntest spiritwali, għandhom relevanza, mhux f'ihom infushom, imma biss in kwantu jagħmlu possibbli l-azzjoni reliġjuża, liturgika, karitatevoli, edukattiva u pastorali, li huma funzjoni kwalifikanti tar-Reliġjon. L-Att X ser iċċekken dan kollu; ser inaqqas b'mod gravi l-libertà li r-Reliġjon tgħix u timmanifesta ruhha; illi l-Att X jivvjola ukoll id-dritt għal-libertà reliġjuża in kwantu r-Reliġjon Kattolika temmen u tghallem li l-pija volontà tal-fidili hajjin u mejtin għandha tiġi rispettata bl-aktar għożża u li l-Awtorità Ekklesjastika biss għandha s-setgħa li tapplika l-ġid iddestinat għas-suffragji għal skop spiritwali differenti f'każ ta' bżonn. Li taqbad, kif jagħmel l-Att, ġid espressament

iddestinat mill-hajjin u mill-mejtin għas-suffraġju tagħhom, biex tiddestinaw għal skopijiet arbitrarjament magħżula mill-Awtorità Ċivili, jammonta għal indhil iehor f'dan id-dritt tal-libertà reliġjuża protett mill-Kostituzzjoni; illi l-Att X fih innifsu, l-Avviżi Legali u l-Att XI fil-kumplex tagħha, tikkostitwixxi ksur tad-dritt fundamentali tal-protezzjoni minn diskriminazzjoni ggarantit mill-artikolu 46 tal-Kostituzzjoni ta' Malta; illi l-artikolu 46 jiddisponi li ebda liġi m'għandha tagħmel xi disposizzjoni li tkun diskriminatorja sew fiha nnfisiha, sew fl-effett tagħha u diskriminatorja tinkludi trattament differenti lil persuni differenti attribwibbli għall-fidi (*creed*) tagħhom; illi l-Att X fih innifsu huwa diskriminatorju taħt diversi aspetti. L-ewwel diskriminazzjoni hija dik li tirrigwarda l-akkwist ta' proprjetà bis-saħha tal-preskrizzjoni. Skond il-liġijiet ta' Malta, kulhadd għandu s-setgħa li jakkwista proprjetà u jzommha bil-liġi tal-preskrizzjoni. Bis-saħha ta' l-Att, l-entitajiet ekklesjastiċi biss għew imċahhdin minn dan id-dritt. B'hekk inholq stat manifestament diskriminatorju kontra l-istituzzjonijiet reliġjużi bi ksur ta' l-artikolu 46 tal-Kostituzzjoni; illi fit-tieni lok, l-Att X huwa ukoll diskriminatorju fuq bażi reliġjuża in kwantu kulhadd f'Malta għandu d-dritt li jikkrea, *inter vivos* jew *causa mortis*, laxxiti jew fondazzjonijiet ta' kull xorta u xeħta. (favur il-klieb, favur ir-riċerka, favur il-każini, eċċ.) mingħajr limitazzjoni ta' żmien u mingħajr is-sanzjoni tad-dekadenza tal-laxxitu favur il-Gvern. Huma biss il-laxxiti u fondazzjonijiet magħmulin skond il-fidi, għas-suffraġju ta' l-erwieħ permezz tal-Quddiesa, li huma milquta mill-Att. B'hekk inholq stat iehor ta' differenzjazzjoni, ibbażat fuq diskriminant reliġjuża, u dan bi ksur ta' l-artikolu 46 tal-Kostituzzjoni; illi fit-tielet lok, l-Att X huwa diskriminatorju fuq bażi reliġjuża in kwantu jimponi l-obbligu ta' l-inventarju ta' l-ghamara u attrezzi, kwadri, kotba, eċċ. għall-knejjes u l-kappelli użati għas-servizzi ekklesjastiċi regolari li l-Att sempliċement jassumi li huma tal-Gvern. Ebda obbligu simili m'hu impost b'liġi fuq il-persuni li għandhom fl-

amministrazzjoni jew pussess jew kontroll tagħhom proprjetà oħra li l-Gvern jallega li hi tiegħu u b'hekk l-element diskriminanti, bejn proprjetajiet allegatament tal-Gvern f'idejn il-Knisja u oħrajn f'idejn terzi persuni, huwa mnissel mill-użu tal-proprjetà għal skopijiet ta' fidi, bi ksur ta' l-artikolu 46, tal-Kostituzzjoni; illi fir-raba' lok, l-Att X huwa ukoll diskriminatorju in kwantu, fuq il-bażi ta' element reliġjuż, jimponi kumpens mhux xieraq għall-beni esproprjati. L-Att jahseb biex jagħti kumpens irriżorju jew parzjali għall-beni esproprjati in kwantu dawn huma beni ta' entità ekklesjastika, u għalhekk joħloq element diskriminanti bejn esproprjazzjoni ta' beni mhux ekklesjastiċi u esproprjazzjoni ta' beni tal-Knisja u dana bi ksur ta' l-artikolu 46 tal-Kostituzzjoni; illi fil-ħames lok, l-Att X huwa ukoll diskriminatorju billi, bis-saħħa tiegħu, tghaddi f'idejn il-Gvern dik il-proprjetà tal-Knisja li ma tkunx uzata mill-Knisja skond id-destinazzjoni oriġinali tagħha. Ebda liġi oħra ma tipprevedi bl-istess mod il-konfiska favur il-Gvern ta' xi proprjetà li ma baqghetx tintuża skond id-destinazzjoni oriġinali tagħha. Il-proprjetà tal-Knisja biss hija hekk milquta. Din id-diskriminazzjoni hija in konsegwenza tal-fatt li l-proprjetà hija proprjetà reliġjuża. Il-Kostituzzjoni ta' Malta ma tippermettix trattament bħal dan ibbażat fuq konsiderazzjonijiet reliġjużi; illi l-Avviz Legali 37 ta' l-1983, mahruġ bis-saħħa ta' l-Att XI huwa diskriminatorju fih innifsu in kwantu t-tieni intimat eżerċita s-setgħa li jordna r-registrazzjoni b'referenza għal persuna jew grupp ta' persuni, esklussivament fil-konfront ta' l-entitajiet ekklesjastiċi. Bl-eżerċizzju tas-setgħat lilu mogħtija, b'dan il-mod diskriminatorju, a bażi ta' element diskriminanti li huwa reliġjuż, it-tieni intimat ivvjola d-disposizzjoni ta' l-artikolu 46 tal-Kostituzzjoni ta' Malta; illi l-Avviz Legali 36 ta' l-1983 mahruġ bis-saħħa ta' l-Att XI huwa ukoll diskriminatorju fih innifsu; it-tieni intimat għandu s-setgħa li jordna d-denunzja ta' pizijiet b'referenza għal persuni jew grupp ta' persuni li għandhom proprjetà sugġetta għall-pizijiet. Huwa eżerċita din is-setgħa esklussivament b'referenza

ghal pizijiet ta' Quddies, u ghalhekk il-baži tad-differenzazzjoni fl-Ordni tat-tieni intimat hija d-diskriminanti reliġjuża pprojbita mill-artikolu 46 tal-Kostituzzjoni; illi l-Gvern kompli jddiskrimina bil-hruġ ta' l-Avvizi Legali 47 u 48 ta' l-1983 billi ttratta b'mod differenti l-Knisja minn persuni oħra; illi l-Att X fih innifsu, u l-Avvizi Legali u l-Att XI fil-kompless tagħhom, jikkostitwixxi ksur tad-dritt fundamentali tal-protezzjoni tat-tehid tal-proprjetà mingħajr kumpens, protett mill-artikolu 38 tal-Kostituzzjoni; illi l-artikolu 38 jiddisponi li ebda proprjetà ma' tista' tittiehed mingħajr kumpens xieraq, ċjoè indennizz shih u ekwivalenti għall-valur tal-proprjetà meħuda, tagħti biss hlas illużorju, irriżorju jew anke parzjali, hija liġi konfiskatorja u għalhekk nulla għax tikser wiehed mid-drittijiet fundamentali protetti mill-Kostituzzjoni; illi huwa evidenti illi l-Att X bogħod milli jagħti kumpens ta' l-ekwivalent shih tal-valur esproprijat, jagħti (jekk jagħti) frazzjoni żgħira ta' l-indennizz shih rikjest mill-Kostituzzjoni u għalhekk in kwantu l-Att huwa liġi konfiskatorja, huwa jikser id-dritt fonamentali protett mill-artikolu 38 tal-Kostituzzjoni; illi l-Att X huwa ukoll vjolattiv ta' l-artikolu 38 tal-Kostituzzjoni in kwantu l-esproprijazzjoni, f'każijiet speċjali, hija biss permessa fl-"interess nazzjonali". Issa l-artikolu 2 tal-Kostituzzjoni jistabbilixxi illi r-Reliġjon ta' Malta hija r-Reliġjon Kattolika. Il-Kostituzzjoni stess għa stabbiliet li r-Reliġjon Kattolika hija fiha nfisha l-interess nazzjonali. Dak kollu li jippromwoviha u jwettaqha huwa fl-interess nazzjonali, mentri dak li, bhall-Att joffendiha u jizvutaha mill-funzjoni u mis-sustanza, ma jista' jkun qatt fl-"interess nazzjonali". Mhux fil-poter tal-legislatur li jissostitwixxi l-veduti tiegħu dwar x'inhu u x'mhux l-interess nazzjonali għal dak li ġie espressament u solennement stabbilit mill-Kostituzzjoni stess. Anke taht dan l-aspett, l-Att jivvjola l-artikolu 38 tal-Kostituzzjoni jimponi li l-liġi esproprijatrici għandha jew tistabbilixxi hi stess il-kumpens xieraq jew tistabbilixxi l-kriterji biex il-Qorti tasal halli tistabbilixxi l-kumpens xieraq. Illi l-Att ma jagħmel la wahda u lanqas l-oħra.

Il-“kriterji” indikati mill-Att jivvjolaw l-artikolu 38 tal-Kostituzzjoni għax għandhom l-effett oppost għal dak li trid il-Kostituzzjoni. Bihom l-eżerċizzju ta’ l-Imħallef li jird jistabbilixxi l-kumpens, isir, flok aktar oġġettiv, aktar soġġettiv, flok aktar ċert isir aktar problematiku. U dan huwa l-oppost ta’ dak li riedet il-Kostituzzjoni; illi barra minn dan, l-istess “kriterji” jivvjolaw l-artikolu 38 tal-Kostituzzjoni billi din riedet li dawn jiggwidaw lill-Imħallef jistabbilixxi l-kumpens, ċjoè l-indennizz ġust, totali, u reali għall-valur esproprijat. Issa l-“kriterji” indikati fl-Att huma intiżi biex jilhqqu l-iskop oppost u ċjoè biex jiggwidaw lill-Qorti li tistabbilixxi kumpens li mhux l-indennizz ġust, totali u reali għall-valur esproprijat, anzi huwa kemm jista’ jkun bogħod mill-indennizz ġust, totali u reali għall-valur tal-haġa esproprijata. Anke kwantu l-“kriterji” huma intiżi biex jilhqqu effett oppost għal dak li riedet il-Kostituzzjoni, l-Att huwa ksur ta’ l-artikolu 38 tal-Kostituzzjoni; illi l-esponent jishaq fuq l-aspett konfiskatorju ta’ l-Att in kwantu l-konsegwenza tal-konfiska ta’ parti mill-aktar sostanzjali tal-ġid tagħha, tkun li xxekkel il-Knisja u serjament tfixxkel filli tkompli taqdi l-missjoni tagħha pastorali, ta’ tagħlim, ta’ opra tal-hniena u ta’ ġid favur il-fqir, il-minsi u l-batut kif hu d-dmir tagħha skond il-Vangelu ta’ Kristu u d-dritt tagħha skond il-Kostituzzjoni ta’ Malta; illi l-Avvizi Legali u l-Att XI għandhom relazzjoni intima ta’ kawża u effett ma’ l-Att X. Huma preordinati għall-attwazzjoni materjali tad-disposizzjonijiet anti-kostituzzjonali ta’ l-Att X. Hemm ness inxindibbli ta’ inter-azzjoni bejniethom, u fis-sustanza jikkostitwixxu partijiet interdipendenti ta’ skema legiſlattiv uniku. Għalhekk, bhala legiſlazzjoni minsuġa predeterminata inekwivokabbilment għall-iskopijiet anti-kostituzzjonali ta’ l-Att X, dawn l-atti legiſlattivi l-ohrajn jikkostitwixxu “legiſlazzjoni kkulurita” affetta minn nullità kostituzzjonali; illi għaldaqstant u għar-raġunijiet l-ohra kollha li jirriżultaw waqt il-kawża, l-esponenti jitlob li din il-Qorti joghġobha tagħti dawk ir-rimedji, l-ordnijiet u d-direttivi li jidhrilha xierqa biex

tassikura t-twettiq ta' l-artikoli 41 u 46 u 38 tal-Kostituzzjoni, fosthom li tiddikjara l-Att X u l-Avvizi Legali kif ukoll l-Att XI jikkostitwixxi ksur ta' l-artikoli 41, 46 u 38 tal-Kostituzzjoni u għalhekk tannullahom għall-finijiet u effetti kollha tal-liġi: Bl-ispejjeż;

Rat ir-risposta ta' l-intimati Onorevoli Prim Ministru in rappreżentanza tal-Gvern ta' Mata u għall-interess li għandu, Onorevoli Deputat Prim Ministru Anzjan u Ministru tal-Ġustizzja u Affarijiet tal-Parlament li bih qalu: illi preliminarjament, l-att promotorju tal-ġudizzju huwa irritwali peress illi l-proċedura adottata mir-rikorrent li jaġixxi b'rikors mhix korretta. Il-proċedura permezz ta' rikors hija limitata għal każi fejn ikun allegat minn persuna illi xi wiehed mill-provvedimenti ta' l-artikoli hemm imsemmija qed jiġi jew x'aktarx ikun sejjer jiġi miksuri dwarha, u l-Qorti tagħmel l-ordnijiet, tohroġ l-atti u tagħti d-direttivi msemmija fl-artikolu 47 (2) tal-Kostituzzjoni ta' Malta fuq it-talba kkontenuta fir-rikors; illi fil-każ preżenti hemm mitlub ukoll li l-Qorti tippronunzja n-nullità tal-liġijiet imsemmijin fir-rikors, peress li dawna jikkostitwixxu ksur ta' l-artikoli 38, 41 u 46 tal-Kostituzzjoni ta' Malta. Illi l-proċedura għal dana l-ghan għandha tittiehed b'ċitazzjoni; illi l-proċedura preżenti b'rikors hija nulla u l-esponenti għandhom jiġu lliberati mit-talbiet kontenuti fl-istess rikors; illi bla preġudizzju għal dak li għa ntqal, l-esponenti jissottomettu illi d-drittijiet u l-libertajiet fundamentali ta' l-individwu protetti bil-Kap. IV tal-Kostituzzjoni ta' Malta jispettaw lill-persuni fiżiċi u mhux lil ċerti għaqdiet ta' persuni bħalma huma - il-Knisja Kattolika f'Malta, il-Provinċja Ekklesjastika Maltija, entitajiet djoċesani u entitajiet lajċi jew religjużi simili - dan in kwantu r-rikorrent qieghed jaġixxi *nomine*; u in kwantu r-rikorrent qieghed jaġixxi *proprio*, jissottomettu illi l-legislazzjoni kollha li fir-rikors tiegħu jallega li ċahditu minn xi dritt fundamentali ta' l-individwu, fil-fatt ma lledietlu l-ebda wiehed minn dawk id-

drittijiet. Illi bla preġudizzju tal-premess il-kontenut tal-paragrafi 6, 7 u 8 tar-rikors huwa kollu kliem żejjed u bla bżonn, billi l-esponenti la qatt qalu u wisq inqas jippretendi li l-Istat jeżerċita l-funzjoni ta' Knisja jew jirregola t-twemmin reliġjuż ta' xi individwu. Li l-Istat la jindaħal u lanqas jillimita t-twemmin jew l-eżerċizzju ta' kwalsiasi reliġjon jew iċ-ċelebrazzjoni ta' quddies. Li l-istat però ghandu poter li jillegisla fuq il-ġid materjali u jagħmel limitazzjonijiet jew modalitajiet dwar l-użu ta' dak il-ġid (bħal, per eżempju, liġijiet fiskali, liġijiet dwar xiri u trasferimenti ta' kwalsiasi proprjetà, eċċ). Li l-Att ta' l-1983 dwar id-Devoluzzjoni ta' Ċerta Proprjetà ta' Knejjes (Att X ta' l-1983) mhux qed iżomm jew iwaqqaf ebda ċelebrazzjoni ta' quddies imma biss qed jirregola l-laxxiti ta' flus għaċ-ċelebrazzjoni ta' quddies u qed jipprovdi li dawk il-laxxiti ma jistgħux jestendu għal aktar minn 25 sena; illi inoltre b'dan l-Att hadd ma huwa impedut mid-dritt li jiddestina l-proprjetà tiegħu kollha jekk irid sabiex isir kwalunkwe numru ta' quddies għal ruh il-mejtin purchè mhux għal aktar minn 25 sena. Illi l-istess mod, il-paragrafu 9 tar-rikors huwa kompletament bla bażi. Li l-Istat la qatt indaħal u lanqas irid jindaħal fir-riti, dottrina u tagħlim spiritwali ta' ebda Knisja jew f'dak li għandu x'jaqsam ma' tagħlim dwar il-"Quddies bħala suffraġju spiritwali". Li dak kamp li jappartjeni kompletament lill-knejjes, bl-istess mod kif il-kamp materjali jappartjeni kompletament lill-Istat u hadd iżjed hlief l-Istat; li lanqas ma huwa korrett dak li jingħad fil-paragrafu 10 tar-rikors, li l-Parlament ipprova għall-kumpens li għandu jithallas fil-kazijiet milquta bl-Att X ta' l-1983 - u dana l-provvediment sar bis-saħħa tal-Kostituzzjoni ta' Malta ta' l-artikolu 38. Illi dan il-provvediment għal kumpens f'ebda każ ma jista' jitqies li huwa relatat għal jew jaffettwa l-mod kif kwalunkwe ġid ta' kull entità ekklesjastika (hu kemm hu illum, kien kemm kien qabel - ġid li għandha u li sejjer ikollha) jista' jiġi adoperat fl-espletazzjoni ta' xi funzjoni li l-istess entità ekklesjastika għandha taqdi konformament mal-missjoni tagħha. Illi inoltre

huwa skorrett li r-rikorrent jgħid li biex ikollok libertà religjuża bilfors irid ikollok id-dritt li jkollok il-proprjetà u l-amministrazzjoni ta' proprjetà fuq bażi purament storika, dan hu kunċett li jiġi ppruvat erronju: illi kull ma hemm imsemmi fil-paragrafu 11 tar-rikors huwa bbażat fuq premessa falza. Li l-Att X ta' l-1983 mhux wiehed ta' konfiska ta' ġid iżda wiehed li jirregola ċerti drittijiet ta' liġi ċivili; li dwar dak li qal ir-rikorrent fil-paragrafu 12 tar-rikors tiegħu, għandu jingħad illi l-Att X ta' l-1983 ma jikkontrollax in-numru ta' quddies jew gwadan ieħor siritwali li kull ċittadin ikun irid jakkwista f'hajtu jew wara mewtu; u l-Knisja hija libera li tapplika l-ġid iddestinat għas-suffraġi għal xi skop spiritwali li jidhrilha hija purchè dana jsir matul il-hajja legali tal-laxxitu; li l-allegazzjonijiet tad-diskriminazzjoni li r-rikorrent jagħmel fil-paragrafi 13 sa 22 tar-rikors tiegħu huma ukoll bla ebda bażi. L-ewwelnett id-diskriminazzjoni, kif inhu risaput u kif espress fil-Kostituzzjoni stess trid tiġi riċerkata fil-konfront bejn persuna minn banda l-wahda u persuna oħra mill-banda l-oħra fejn wahda minn dawn il-persuni tingħata trattament li jiġi miċhud lill-oħra minhabba, per eżempju kulur jew fidi - dak li fil-każ preżenti assolutament ma jeżistix, la għal dak li jirrigwarda l-aspett ta' laxxitu jew fondazzjoni ta' quddies u lanqas għal dak li jirrigwarda proprjetà; li inoltre l-Parlament għandu s-setgħa li fl-interess pubbliku jilleġisla dwar il-mod kif proprjetà (mobbli jew immobbli) għandha tiġi użata u għal kemm żmien tista' tiġi użata minn ċerti kategoriji ta' nies jew entitajiet. Illi l-Kodiċi Ċivili jipprovdi għal hafna każijiet bħal dawn. Illi del resto l-limitazzjoni ta' żmien għal ċerti laxxiti mhijiex kontra l-prattika ta' entitajiet ekklesjastiċi fiż-żminijiet tal-lum; li l-esponenti ma jistgħux jifhemu b'liema mod ir-rikorrent jallega li hemm diskriminazzjoni kontrih sempliċement għax il-liġi timponi l-obbligu ta' inventarju għal għamara u attrezzi li jkun hemm fil-knejjes tal-Gvern imsmmijin fl-Iskeda ta' l-Att X ta' l-1983; li lanqas mhu veru dak li qal ir-rikorrent fil-paragrafi 18 u 19 tar-rikors tiegħu li l-Att X ta' l-1983 jiddiskrimina kontrih għax

jipprovdì kumpens irriżorju għal proprjetà ta' entità ekklesjastika in kwantu din il-proprjetà hija proprjetà ta' entità ekklesjastika u in kwantu proprjetà bħal din tghaddi għand l-Istat meta l-proprjetà ma gietx uzata għall-iskop oriġinarjament iddestinat għaliha. Illi l-Parlament jista', jekk hekk jidhirlu xieraq li għandu jsir fil-interess nazzjonali - deċiżjoni, dina insindakabbli mill-Qrati - jistabbilixxi l-kriterji, fatturi u ċirkostanzi li għandhom jitqiesu f'materja ta' kumpens għal esproprjazzjonijiet u li għalihom jirreferixxi l-artikolu 38 tal-Kostituzzjoni ta' Malta; u l-Parlament jista' ukoll bl-istess mod ampju, b'deċiżjoni anke f'dan il-każ insindakabbli, jiddetermina u jirregola l-mod kif proprjetà tista' tintuża - huma x'inhuma ċ-ċirkostanzi li taħthom dina d-determinazzjoni u regolament ta' mod għandhom joperaw - salv li fil-każ pertinenti jiġi pprovdut għal kumpens skond il-każ kif trid il-Kostituzzjoni ta' Malta; li l-Avviżi Legali 36 u 37 ta' l-1983 huma biss parti mil-liġi dwar ir-registrazzjoni ta' artijiet (Att XXXV ta' l-1981) intiżi biex tiġi rreġistrata l-proprjetà ta' l-art u mhux biex tinholq xi diskriminazzjoni kif qed jallega r-rikorrent; li dwar l-allegazzjonijiet ta' konfiska li hemm fir-rikors fil-paragrafi 23 sa 30, fil-hin li jiġi ripetut dak li ntqal, ċjoè li l-Att X ta' l-1983 mhux liġi ta' konfiska, l-esponenti jissottomettu illi dana l-Att jipprovdì b'mod komprensiv għal kumpens li għandu jithallas fil-każijiet kollha fejn kumpens huw dovut; illi l-Att X ta' l-1983 la jinneġa li r-religjon ta' Malta hija r-Religjon Kattolika u lanqas iċaħħad lill-awtoritajiet ta' dik il-Knisja mid-dmirijiet u drittijiet tagħhom li jgħallmu l-prinċipji ta' dik ir-Religjon. Illi għalhekk il-kontenut tal-paragrafi 26 sa 30 tar-rikors huwa bla bażi. Li għaldaqstant fil-meritu t-talbiet tar-rikorrent għar-raġunijiet fuq imsemmija għandhom jiġu miċhuda bl-ispejjeż;

Rat l-atti kollha tal-kawża u d-dokumenti esebiti;

Rat is-sentenza parzjali tagħha tas-26 ta' Ottubru, 1983 li biha ċaħdet l-eċċezzjoni ta' irritwalità ssollewata mill-intimata u

ddikjarat li l-proċedura użata f` dan il-każ b` rikors hija tajba;

Rat is-sentenza parzjali mogħtija mill-Onorabbli Qorti ta` l-Appell fis-7 ta` Diċembru, 1983, li biha kkonfermat is-sentenza fuq imsemmija tas-26 ta` Ottubru, 1983;

Semgħet ix-xhieda prodotti;

Semgħet it-trattazzjoni elaborata u eżawrijenti ta` l-abblu zewġ difensuri tal-partijiet;

Ikkunsidrat:

Illi l-Qorti l-ewwel ser tiddeċidi t-tieni eċċezzjoni mressqa fil-paragrafu 2 tar-risposta ta` l-intimati, eċċeżjoni d-drittijiet u l-libertajiet fundamentali ta` l-individwu protetti bil-Kap. IV tal-Kostituzzjoni ta` Malta jispettaw lill-persuni fiżiċi u mhux lil ċerti għaqdiet ta` persuni bħalma huma l-Knisja Kattolika f` Malta, il-provinċja ekklesjastika Maltija, entitajiet dioċesani u entitajiet lajċi jew rliġjużi simili u li fejn ir-rikorrent qed jaġixxi *proprio* li l-leġislazzjoni kollha li fir-rikors tar-rikorrenti jaġlega li eħditu minn xi dritt fundamentali ta` l-individwu fil-fatt ma illedietlu ebda wiċċed minn dawk id-drittijiet;

Illi l-Kapitolu IV fuq imsemmi jibda taħt it-titolu "Drittijiet u Libertajiet Fundamentali ta` l-Individwu";

Illi fl-artikoli mit-33 sal-48 li jikkomponi l-imsemmi Kapitolu IV tissemma hafna drabi l-kelma "persuna";

Illi l-azzjoni tar-rikorrenti hija bbażata fuq dan il-Kapitolu IV u jissemmew speċifikatament l-artikoli 38, 41, 46 fejn saret referenza dejjem għall-persuna jew persuni;

Illi fl-*Interpretation Act* (Att XII ta' l-1975) li anke ghamlet referenza ghalha l-istess Kostituzzjoni fl-artikolu 126 (14) ghalkeim kien ghadu ma għaddiex mill-Parlament, l-espressjoni "persuna" ngħatat it-tifsira "li tinkludi ghaqda jew korp ieħor ta' persuni sew jekk dik l-ghaqda jew dak il-korp ikunu persuna ġuridika jew le";

Illi l-intimati fis-sottomissjonijiet tagħhom ġew għall-konkluzzjoni (li l-Qorti bir-rispett kollu ma taqbilx magħha) li peress li fit-titolu tintuża l-kelma "individwali" allura l-kapitolu jispettaw biss lill-individwu;

Illi la fil-Kostituzzjoni intużat l-espressjoni "persuna" u sussegwentement b'Att tal-Parlament (*l-Interpretation Act*) ingħatat tifsira lil dik l-espressjoni l-Qorti thoss li m'għandha l-ebda dubbju l-hsieb tal-legislatur meta uża dik l-espressjoni u għalhekk l-espressjoni "persuna" kif użata fl-imsemmija artikoli tal-Kostituzzjoni tinkludi ukoll il-Knisja Kattolika f'Malta; u konsegwentement tiċhad l-imsemmija eċċezzjoni;

Ikkunsidrat:

Illi r-rikorrenti qed jattakka l-validità ta' l-Att X ta' l-1983 dwar id-Devoluzzjoni ta' Ċerta Proprjetà ta' Knejjes u l-Att XI ta' l-1983 li jemenda l-Att dwar ir-Registrazzjoni ta' Artijiet u għandu jinqara u jiftiehem haġa waħda ma' l-Att ta' l-1981 dwar ir-Registrazzjoni ta' Artijiet u dana taħt tliet ilmenti u ɔjoè: libertà ta' kuxjenza u ta' qima; diskriminazzjoni u konfiska;

Illi rigward l-ewwel ilment, dwar il-libertà ta' kuxjenza u ta' qima, ir-rikorrenti jgħidu li l-imsemmi Att X u l-Att XI jikkostitwixxi ksur tad-drittijiet fundamentali tal-libertà ta' kuxjenza u tal-qima garantiti mill-artikolu 41 tal-Kostituzzjoni

ta' Malta:

Illi l-ilment prinċipali dwar dan il-kap huwa dwar il-limitazzjoni tal-fondazzjonijiet ta' quddies għall-ruh il-mejtin;

Illi fl-artikolu 6 ta' l-Att X ta' l-1983, jinghad, fost affarijiet oħra li kull disposizzjoni biex tintuża għaċ-ċelebrazzjoni ta' quddies għal ruh il-mejtin m'għandhiex teċċedi ż-żmien ta' hamsa u għoxrin sena u tkun nulla safejn dik id-disposizzjoni tkun ser issehh għall-aktar minn hamsa u għoxrin sena, u li mhux aktar tard minn sitt xhur wara li jghaddu għaxar snin mill-bidu tas-sehh ta' din id-disposizzjoni kull persuna li tagħmel dik id-disposizzjoni jew suċċessur legittimu tagħha jkollha l-jedd li tagħzel, permezz ta' nota pprezentata fil-Prim`Awla tal-Qorti Ċivili, li dik id-disposizzjoni tkompli ssehh (basta l-perijodu kollu ma jeċċedix il-hamsa u għoxrin sena); li dik id-disposizzjoni ma tkomplix issehh u kull jedd jiġi investit fiha u li dik id-disposizzjoni ma tibqax issehh u l-jeddijiet jiġu investiti fil-Gvern; biex il-frutti kollha jiġu użati għall-ghanijiet ta' edukazzjoni, kif imsemmi fl-istessa Att; u li kull disposizzjoni magħmula qabel il-bidu ta' l-imsemmi Att X għandhom japplikaw għaliha *mutatis mutandis* kif imsemmi fis-subartikoli (5) u (6) ta' l-imsemmi artikolu 6 ta' l-Att X;

Illi mit-trattazzjoni tad-difensuri tal-partijiet jirriżulta li filwaqt li r-rikorrent jghid li dan huwa ndhil da parti tal-Gvern fl-affarijiet religjużi li jfixkel il-libertà ta' kuxjenza u ta' qima, id-difensur ta' l-intimati jghid li l-Gvern għab in linea mal-Kodiċi Kanonika ġdida, id-disposizzjonijiet għal ruh il-mejtin;

Illi d-difensur tar-rikorrenti jinsisti li anke kieku l-Gvern illegisla f'materja religjuża li tiffavorixxi lill-Knisja, dan ukoll xorta huwa indhil fl-amministrazzjoni tal-Knisja;

Illi d-difensur ta' l-intimati ried jagħmel distinzjoni bejn iċ-ċelebrazzjoni ta' quddies li hija "oġġett spiritwali" u l-laxxiti ta' flus li huma oġġett materjali;

Il-Qorti ma taqbilx ma' dina l-aħħar sottomissjoni billi l-laxxiti ta' flus, renti jew frutti għall-quddies huma parti integrali ma' l-intenzjoni tal-fondatur b'mod li ma tistax tifridhom għax jekk tifridhom tfixxkel il-Knisja fl-amministrazzjoni tagħha billi l-flus u kull introjti oħra huma bżonnjużi għall-amministrazzjoni materjali tal-Knisja u tal-membri tagħha u l-fondatur, għalkemm dak li halla għall-fondazzjoni jkun oġġett materjali, bħal flus, l-intenzjon tiegħu tkun ta' fidi, bħal per eżempju wiehed li jhalli oġġett tad-deheb lil xi statwa tal-Madonna li ċertament l-iskop hu ta' fidi u devozjoni għaliex materjalment l-istatwa m'għandhiex bżonn tiżjin;

Illi t-tieni ilment tar-rikorrenti dwar il-liġi impunjata hija dwar id-diskriminazzjoni kif garantita mill-artikolu 46 tal-Kostituzzjoni;

Illi l-imsemmi artikolu tal-Kostituzzjoni jiggarantixxi l-protezzjoni li hadd m'għandu jigi ttrattat b'mod diskriminatorju minn xi persuna li taġixxi bis-saħħa ta' xi liġi miktuba jew fil-qadi tal-funzjonijiet ta' xi kariga pubblika jew xi awtorità pubblika u fis-subartikolu (3) ta' l-imsemmi artikolu 46, il-kelma "diskriminatorju" giet mogħtija t-tifsira ta' għoti bi trattament differenti lill-persuni differenti attribwibbli għal kollox jew prinċipalment għad-deskrizzjoni tagħhom rispettiva skond ir-razza ... kulur jew fidi li minhabba fihom persuni ta' deskrizzjoni waħda bħal dawn ikunu soġġetti għal inkapaċitajiet jew restrizzjonijiet li persuni ta' deskrizzjoni oħra bħal dawn ma jkunux soġġetti għalihom, jew ikunu mogħtija privileggi jew vantaġġi li ma jkunux mogħtija lill-persuni ta' deskrizzjoni oħra bħal dawn;

Illi l-Att X ta' l-1983 (u l-Avviżi Legali relattivi għall-istess Att X u għall-Att XI ta' l-1983) jittrattaw biss fuq entitajiet ekklesjastiċi. Illi l-intimati jirritjenu li m'hemmx diskriminazzjoni għaliex il-liġi tolqot entitajiet ekklesjastiċi kollha u għalhekk lill-Knejjes u religjonijiet kollha;

Illi r-rikorrenti, għalkemm ma jaqbilx ma' din is-sottomissjoni, jirritjeni li anke kieku kien hekk, hemm diskriminazzjoni bejn Knisja u oħra, billi l-kliem li gie użat fil-liġi bhal - quddies għal ruh il-mejtin - jolqtu biss lill-Knisja Kattolika u b'ċertu limitazzjoni fil-każ ta' Malta lill-Knisja Ortodossa, u jgħidu ukoll li l-kelma "ekkleżjastiċi" hija kuncett tipikament kristjan u għalhekk jeskludi r-religjonijiet li mhumiex insara;

Illi l-Qorti iżżid li r-referenza fl-imsemmi Att X għall-Knisja Kattolika tohroġ anke mir-referenza li saret għall-Arċisqof Metropolitan ta' Malta fl-artikolu 8 (5) ta' l-Att X;

Illi r-restrizzjonijiet magħmula bl-imsemmi Att X tal-Parlament, salv li ser jinghad aktar l-isfel dwar l-Att XI ta' l-1983, fuq l-entitajiet ekklesjastiċi fl-opinjoni tal-Qorti jikkostitwixxi diskriminazzjoni kontra l-istess entitajiet ekklesjastiċi kif ser jinghad;

Illi rigward il-laxxiti, filwaqt li kull persuna tista' thalli kwalunkwe laxxitu lil persuna oħra, korpi jew soċjetajiet jew anke knejjes mhux insara jew kristjani, din il-liġi tipprojbixxi jew tillimita l-istess kwalità ta' laxxiti lill-imsemmija entitajiet ekklesjastiċi;

Illi rigward l-akkwist bi preskrizzjoni jinghad l-istess haġa fis-sens li filwaqt li kull persuna, korpi u għaqdiet, huma x'inhuma, jistghu jakkwistaw u fil-fatt hafna akkwistaw

proprjetà immobiljari jew le bi preskrizzjoni akkwisittiva (minghajr distinzjoni ta' *bona fede* jew *mala fede*) fil-każ ta' entitajiet ekklesjastiċi msemmija fl-Att X, din il-preskrizzjoni mhix rikonoxxuta u l-istess proprjetà li hija setgħet akkwistat qed tigi investita fil-Gvern. Illi dan il-jedd ta' akkwist bi preskrizzjoni huwa rikonoxxut mil-ligi bil-kliem użat mill-istess Att X fis-sec. 8 (3) (a) fejn jingħad u għalkemm dan il-mod ta' akkwist (bi preskrizzjoni) hu rikonoxxut mil-ligi ukoll f'każijiet fejn tkun nieqsa l-*bona fede* dan ma għandu qatt ikun mod li bih entità ekklesjastika għandha takkwista jedd (sottolinear tal-Qorti) u għalhekk tidher id-diskriminazzjonijiet ma' l-entità ekklesjastika;

Il-Qorti thoss li hawn saret diskriminazzjoni ukoll billi l-intenzjoni tal-leġislatur li timmanifesta ruħha mill-kliem użat mil-ligi hija ntiza għall-Knisja Kattolika billi kif hu magħruf il-Kattoliċiżmu ilu Malta madwar elfejn sena u matul dan iż-żmien ingħataw b'donazzjoni diversi laxxiti fosthom proprjetajiet (li minhabba nuqqas ta' leġislazzjoni ġew mogħtija minghajr kuntratt) u li minhabba l-mogħdija taż-żmien u minhabba grajjiet storiċi ta' Malta, hafna dokumenti ma jistgħux jinstabu, però fl-akkwist tagħhom il-Knisja dejjem intużat il-*bona fede* anke fil-każ ta' l-akkwist bi preskrizzjoni, billi għall-Knisja l-prekrizzjoni m'għandha l-ebda valur jekk ma tkunx fondata fuq il-*bona fede*, skond l-artikolu 198 tal-Kodiċi Kanoniku (ara xhieda tal-25 ta' Jannar, 1984 tal-Monsinjur Vigarju Ġenerali Carmelo Xuereb, fol. 84 li anke kompli jgħid li f'każ li xi hadd iġib prova illi xi proprjetà mhix tal-Knisja iżda tiegħu, anke wara mitejn, tliet mitt sena, il-Knisja troddhieu lura kif fil-fatt ġara f'każ li, iċċita l-istess Monsinjur Xuereb fix-xhieda tiegħu li l-kawża relattiva giet ċeduta ftit jiem qabel ix-xhieda tiegħu); billi kif qal l-istess Monsinjur (fol. 287) il-kelma "preskrizzjoni" ma togħgbux għaliex il-Knisja tirritjeni li l-proprjetà giet akkwistata mill-Knisja mhux bi preskrizzjoni imma sempliċement jonqsu d-dokumenti;

Illi t-tielet ilment tar-rikorrenti huma li dwar it-tehid tal-proprjetà tal-Knisja minghajr kumpens bi ksur tad-dritt fundamentali protett mill-artikolu 38 tal-Kostituzzjoni;

Illi l-artikolu 38 tal-Kostituzzjoni jgħid li ebda proprjetà ta' kull xorta li tkun ma għandu jittiehed pussess tagħha b'mod obligatorju u ebda interess fi jew dritt fuq proprjetà ta' kull xorta li tkun ma għandu jiġi miksub b'mod obligatorju hliet meta dak it-tehid ikun regolat b'liġi li tipprovdi għall-kumpens xieraq għad-dritt ta' rikors lil Qorti indipendenti u imparzjali dwar interess tal-persuna li tippretendi l-kumpens jew id-dritt tagħha fuq dik il-proprjetà u dwar l-ammont u l-hlas tal-kumpens u għal dritt ta' reviżjoni tad-deċiżjoni ta' l-Ewwel Qorti quddiem il-Qorti ta' l-Appell f'Malta, iżda f'każijiet speċjali l-Parlament jista' jekk hekk jidhiru xieraq li jagħmel fl-interess nazzjonali, b'liġi jistabbilixxi il-kriterji li għandhom jitharsu magħduda l-fatturi u ċ-ċirkostanzi l-oħra li għandhom jitqiesu biex jiġi stabbilit il-kumpens li għandu jithallas dwar proprjetà li tittiehed pussess tagħha jew li tiġi akkwistata b'mod obligatorju u f'kull każ bhal dak il-kumpens għandu jiġi ffixsat skond hekk;

Illi mis-sottomissjonijiet tal-partijiet għall-meritu tar-rikors in kwistjoni japplika biss is-subartikolu (1) bil-proviso miegħu ta' l-artikolu 38 tal-Kostituzzjoni billi s-subartikoli l-oħra ta' l-istess artikolu ma japplikawx;

Illi mill-eżami ta' l-Att X ta' l-1983 jirriżulta li hafna mill-piżijiet u laxxiti oħra għall-ruħ il-mejtin ser jiġu vestiti fil-Gvern billi dawn il-laxxiti ilhom jeżistu għall-mijiet ta' snin u mhux faċili li l-werrieta tal-fondaturi jkunu magħrufa u b'hekk skond il-liġi billi ma jsirux il-formalitajiet imposti mil-liġi dawn jiġu investiti fil-Gvern;

Illi rigward il-proprjetà immobbiljari li giet akkwistata mill-entitajiet ekklesjastiċi bil-preskrizzjoni u li ser tiġi intestata fil-Gvern, din ukoll hi ta' entità konsiderevoli billi kif fuq intqal dawn ilhom fil-poter tal-Knisja għal mijiet ta' snin u minhabba nuqqas ta' legiżlazzjoni grajjiet storiċi eċċ. kif inghad fuq, mhux faċili li ssib id-dokumenti ta' l-akkwist, minkejja li l-preskrizzjoni akkwizittiva kienet in *bona fede* għaliex kieku kien hemm xi pretensjoni fuq din ill-proprjetà l-Knisja kienet tirritaxxjaha kif obbligata li tagħmel skond il-Kodiċi Kanoniku;

Illi l-Att X jipprovdi fl-artikolu 8 l-kriterji li fuqhom għandu jinghata l-kumpens għat-tehid tal-proprjetà fuq imsmmija. Illi kif għa ntqal u kif irriżulta mix-xhieda dawn huma ta' entità pjuttost konsiderevoli kif jidher mix-xhieda ta' Louis Galea (fol. 230 tal-proċess) li huwa Membru tal-Kumitat Finanzjarju Djoċesan u tal-Kumitat Esekuttiv ta' l-Amministrazzjoni tad-Djoċesi u konsulent finanzjarju tal-Kurja li qal li din il-liġi tolqot b'aktar min-nofs l-*income* tal-Knisja;

Illi din id-dikjarazzjoni ta' Louis Galea, kif qal hu stess, inghatat mill-esperjenza tiegħu u ma nghatat ebda indikazzjoni ta' kontradizzjoni ta' din id-dikjarazzjoni mill-intimati;

Illi l-proprjetà li ser tiġi investita fil-Gvern in forza ta' din il-liġi hija bilfors ta' entità konsiderevoli billi a parti x-xhieda tal-Monsinjur Xuereb fejn, fil-fol. 267, qal li hafna mill-proprjetà tal-Knisja giet akkonstat fiż-żminijiet imghoddija hafna, per eżempju l-ewwel erba' kanonikati tal-Katidral ġew imwaqqfin mill-Konti Ruggieru fis-sena 1090 u l-ewwel u għalkemm il-proprjetà tagħhom tinsab debitament registrata fil-kotba tal-Kappillani d-dokumenti dwar il-provenjenza ma jeżistux jew "ahjar m'ghadhomx jeżistu" (mhux haġa inverosimili wara li ghaddew `il fuq minn hames mitt sena); hemm l-għan tal-liġi li hu l-edukazzjoni b'xejn għal kulhadd kif

ser jinghad;

Illi kif ġà ntqal l-ghan tal-liġi huwa l-edukazzjoni b'xejn ghal kulhadd, li ovvjament tinvolvi spiża konsiderevoli u li ghalhekk il-leġislatur kien qed jantiċipa li bis-saħħa ta' din il-liġi jiġu investiti fil-Gvern ammont konsiderevoli ta' imghaxijiet u frutti mhollija għall-quddies ghar-ruh il-mejtn (sec. 6 ta' l-Att X) il-proprjetà jew jedd ta' proprjetà kif imsemmi fl-artikolu 7 ta' l-Att X u kull jedd fi jew fuq xi proprjetà kif imsemmi fl-artikolu 2 ta' l-imsemmi Att; u l-kumpens li jithallas kif ikun il-każ, għandu jkun fuq il-kriterji stabbiliti mill-artikolu 8 ta' l-istess Att, li fl-opinjoni tal-Qorti mhuiwex il-kumpens ġust kif garantit mill-Kostituzzjoni. Illi l-Qorti thoss li għalkemm il-Kostituzzjoni tipprovdi li l-Parlament jista' jistabbilixxi kriterji li fuqhom jithallas il-kumpens kif għamel l-Att X ta' l-1983, għandha d-dmir u d-dover li tindaga jekk dan il-kumpens huwix xieraq u jissodisfax l-ghan u l-iskop ta' l-imsemmi Att 38 tal-Kostituzzjoni tagħna;

Illi dwar il-*proviso* ta' l-Att 38 (1) tal-Kostituzzjoni, l-intimati argumentaw li bl-emenda ta' l-1974, li biha ġiet miżjuda din il-*proviso* jekk il-Parlament jiddikjara li liġi ta' esproprijazzjoni hija fl-interess nazzjonali għalkemm qabel il-kumpens kellu jkun *adequate* (xieraq) b'din id-dikajrazzjoni l-kumpens m'għandux għalfejn ikun aktar xieraq u jista' jkun li jkun skond il-kriterji li jiffissa l-Parlament. Skond dan l-argument b'din l-emenda ġie mnaqqas id-dritt ta' kull ċittadin Malti għal kumpens xieraq;

Il-Qorti ma taqbilx ma' din it-teżi tad-difiża li l-kelma "izda" f'dan l-artikolu tal-Kostituzzjoni tfisser li l-kumpens sejjer ikun inqas minn dak li kien ser jinghata li kieku ma kienx hemm dan il-*proviso*. Dan il-*proviso* ifisser biss li l-Parlament

minflok ma jiffissa hu l-kumpens, jiddelega lill-Qorti biex tagħmel hi l-kontijiet bi kriterji li jwasslu għall-kumpens. Il-kelma "kumpens" fil-*proviso* ma tistax tfisser xejn blief il-kumpens imsemmi aktar 'il fuq fl-istess artikolu u l-*proviso* mhux qed jirreferi għal xi kumpens differenti minn dak imsemmi fl-ewwel paragrafu ta' l-artikolu 38 (1) tal-Kostituzzjoni; għax ma tistax din il-Qorti tifhem kif Kostituzzjoni tista' tipprovdì għall-kumpens li ma jkunx xieraq, ċjoè reali u ġust;

Illi għalhekk il-Qorti għandha d-dover tindaga jekk il-kriterji ffissati mill-Parlament iwasslux jew le għall-kumpens. li kif intqal fuq, għandu jkun ġust u xieraq. Infatti fl-artikolu 38 (1) (a) il-Kostituzzjoni tipprovdì għal "kumpens xieraq". Illi fil-*proviso* ta' l-istess artikolu 38 (1) jingħad "... maghduda l-fatturi u ċ-ċirksotanzi l-oħra li għandhom jitqiesu, biex jiġi stabbilit il-kumpens li għandu jithallas dwar il-proprjetà li jittiehed pussess tagħhom ..." (sottolinear tal-Qorti) u għalhekk il-kumpens riferit f'dan il-*proviso* bilfors meta jinqara l-artikolu 38 (1) kollu jirreferi u ċjoè hu l-istess "kumpens xieraq" imsemmi fis-subartikolu (a) ta' l-artikolu 38 (1);

Illi l-kumpens xieraq għandu jkun il-prezz ġust li l-proprjetà ġġib fis-suq bejn bejjiegh li jrid ibigh u xerej li jrid jixtri u din l-interpretazzjoni nghatat mill-Qorti Suprema Indjana f'kawzi li kellha quddiemha li fihom kien involut l-artikolu 31 tal-Kostituzzjoni tagħhom sa l-1955 li huwa identiku ma' l-artikolu 38 (1) tal-Kostituzzjoni tagħna;

Illi mill-eżami ta' l-artikolu 8 ta' l-Att X ta' l-1983 il-kriterji li fuqhom għandu jithallas il-kumpens ma jwassalx, fl-opinjoni tal-Qorti għall-kumpens ġust kif rikjest mill-artikolu 38 tal-Kostituzzjoni tagħna;

Illi per eżempju, il-kriterju stabbilit fl-artikolu 8 (3) (d) fejn jinghad li l-kumpens illi għandu jithallas ma għandu f'ebda każ ikun iżjed fil-valur fi flus tal-konsiderazzjoni mogħtija mill-entità ekklesjastika jew il-valur tal-proprjetà jew il-jedd korrenti fiż-żmien ta' l-akkwist skond liema minnhom ikun l-akbar li minnhom jitnaqqas il-valur ta' kull benefiċċju li jkun inkiseb mill-proprjetà u l-ispiża li trid issir biex il-proprjetà tiġi restawrata fi stat tajjeb ta' tiswiġa, meta jiġi biex jithaddem ifisser jekk l-art esproprjata b'dan l-Att tkun waħda mit-tmien parroċċi fuq imsemmija li twaqqfu fl-1400 A.D. il-valur ta' l-istess art esproprjata tkun ta' dak iż-żmien u ċjoè ftit skudi apparti t-tnaqqis imsemmi li fl-aħhar jista' biex jinghad hekk jirriżulta li din il-parroċċa jkollha thallas talli tkun tilfet il-proprjetà;

Illi mill-kliem ta' l-imsemmi paragrafu jidher li l-leġislatur qed jirrikonoxxi l-*bona fede* ta' l-entità ekklesjastika meta jinghad fil-liġi li l-entità ekklesjastika għandha tiġi mogħtija l-kumpens fi flus "tal-konsiderazzjoni mogħtija mill-entità ekklesjastika ... fiż-żmien ta' l-akkwist" (artikolu 8 (3) (d) u għalhekk minn hawn jidher li l-istess entità akkwistat l-istess proprjetà bi hlas ta' konsiderazzjoni, però illum ma jistgħux jinstabu d-dokumenti relattivi, kif xehed il-Vigarju Ġenerali;

Illi mill-paragrafu (f) ta' l-artikolu 8 (3) jidher li l-kumpens li għandu jinghata għall-waqfien jew għal-limitazzjoni ta' xi disposizzjoni li għaliha jirreferu l-artikoli 6 u 7 ta' l-istess Att, għandu jkun daqs waħda minn tnax tal-kera, imghax, fruttijiet ċivili oħra jew xi somma oħra użata fis-sena fiċ-ċelebrazzjoni tal-quddies; illi minn dan jirriżulta li l-ebda valur mhu ser jittiehed ta' l-art jew il-bini li fuqhom ikunu imposti l-istess frutti u għalhekk meta wiehed jiehu in konsiderazzjoni li hafna mill-imsemmija frutti ilhom imposti għal mijiet ta' snin (u għalhekk relattivament baxxi hafna) il-kumpens li ser jithallas taht il-liġi huwa irriżorju;

Illi minn ezami ta' l-artikolu 9 ta' l-imsemmi Att, jidher li hawn ukoll saret diskriminazzjoni ma' l-entità ekklesjastika billi kulhadd huwa liberu li jagħmel li jrid bil-proprjetà lilu mhollija anke jbidel l-ghan li għalih din il-proprjetà tkun giet imhollija, mentri skond dan l-artikolu jekk l-entità ekklesjastika ma tkunx qed tuża dik il-proprjetà għall-ghan lilha mhollu, din il-proprjetà tigi investita fil-Gvern u l-kumpens li lilha għandu jithallas skond il-kriterji stabbiliti bl-istess artikolu 8 hu fl-opinjoni tal-Qorti irrizorja għar-raġunijiet mogħtija qabel meta fuq għe diskuss l-artikolu 8 billi intużaw l-istess kriterji;

Illi mill-ezami ta' l-Att XI ta' l-1983 wahdu ma jistax jingħad li fih xi diskriminazzjoni jew element ieħor antikostituzzjonali, jew li jilledi xi dritt kostituzzjonali tar-rikorrenti, però minn dak li ser jingħad aktar 'l isfel jidher li dan l-Att huwa komplimentari għall-Att X ta' l-1983;

Illi l-imsemmi Att XI għe pprezentat fil-Parlament fl-istess gurnata li għe pprezentat l-Att X (27 ta' Ġunju, 1983); illi mid-dok. M4 jidher li l-Att X u XI huma taħt titolu wiehed u çjoe "Ligijiet dwar Devoluzzjoni ta' Ċerta Proprjetà ta' Knejjes" (sottolinear tal-Qorti); u mid-*debates* tal-Parlament tas-7 ta' Lulju, 1983 (paġna 1165) jirriżulta li dan l-Att huwa komplimentari għall-Att X;

Illi kull dubbju li seta' kien hemm dwar l-intenzjoni tal-legislatur fl-Att XI tneħħa bl-Avvizi Legali 36 u 37 ta' l-1983, fejn giet ordnata r-registrazzjoni ta' kull piż (li skond l-A.L. 36/1983, tffisser kull obbligu tas-sid ta' xi proprjetà immobbli li bih xi kirja jew frottijiet ohra çivili li jinkisbu minn dik il-proprjetà ikollhom jiġu użati jew imħallsa għač-çelebrazzjoni ta' quddies għar-ruh il-mejtin ...) u r-registrazzjoni tat-titoli kollha għall-att li huwa proprjetà ta' xi entità ekklesjastika jew huma amministrati minnha u t-titoli kollha għall-art soġġetti għall-piż;

Illi mill-imsemmija Avviżi Legali jidher li saret diskriminazzjoni billi r-registrazzjoni obbligatorja giet ordnata biss għall-proprjetà ta' jew amministrata minn entità ekklesjastika u proprjetà soġġetta għall-piż ta' quddies għall-erwieh tal-mejtin; u l-għan ta' din ir-registrazzjoni huwa komplimentari għal dak ta' l-Att X u ċjoè li mill-imsemmija leġislazzjon jirriżulta xi proprjetà u jeddijiet ohra fuq proprjetà tal-Knisja li ġew milquta mill-imsemmi Att X, billi kif xehed ir-Registatur ta' l-Artijiet huwa ma jirreġistra ebda titolu ta' Knejjes li tkun ġejja mill-preskrizzjoni;

Illi għalkemm l-Att XI ta' l-1983 hu komplimentari għall-Att X ta' l-1983, il-Qorti thoss li ma fih xejn anti-kostituzzjonali u diskriminatorja billi l-artikoli 14 (a) u 14 (b) huma poteri mogħtija lill-Ministru li jordna registrazzjoni ta' art u jeddijiet ġenerali;

Illi mhux l-istess jista' jingħad għall-Avvizi Legali 36 u 37 ta' l-1983 billi l-Ordni ta' Registrazzjoni fihom imsemmija saret biss għall-entitajiet ekklesjastiċi u meħuda in konsiderazzjoni li l-Att X ta' l-1983 hu fl-opinjoni tal-Qorti null, l-Avvizi Legali msemija minn 36 u 37 ta' l-1983 huma diskriminatorji u għalhekk nulli għaliex saru komplimentari għall-Att X ta' l-1983;

Illi kif diġà ntqal fuq l-għan ta' l-Att X ta' l-1983 huwa l-edukazzjoni b'xejn għal kulhadd, li huwa ta' interess nazzjonali, iżda skond l-imsemmi Att X biex jintlaħaq dan l-għan ser tiġi użata l-proprjetà u l-frutti tal-Knisja li ser jiġu devoluti in forza ta' l-imsemmi Att. Illi b'din id-devoluzzjoni lill-Knisja ser titnaqqsilha aktar min-nofs l-introjti tagħha, liema introjti huma indispensabbli għall-Knisja minkejja dak li jingħad fl-Att għall-qadi tal-missjoni tagħha;

Illi ghalhekk meta l-Knisja tiġi mfixkta serjament fil-qadi tal-missjoni tagħha ser ibatu u jiġu affettwati l-poplu Kattoliku ta' Malta kollu li skond il-Kostituzzjoni, ir-religjon ta' Malta hija r-Religjon Kattolika Appostolika Rumana (artikolu 3 tal-Kostituzzjoni);

Illi l-edukazzjoni b'xejn għal kulhadd għa hi pprovduta mill-Istat, u ghalhekk b'din il-liġi jistgħu jintlaqtu l-ftit nies relattivament li għandhom it-tfal fl-iskejjel tal-Knisja li għażlu dan volontarjament (minkejja li kellhom l-iskejjel b'xejn ipprovduti mill-Istat) u dan a skapitu tat-tfixkil fil-missjoni tal-Knisja kif fuq imsemmi li kif għa nghad, jaffettwa lill-poplu kattoliku Malti kollu u ghalhekk, anke minn dan il-lat, il-liġi mhix ġustifikata;

Illi l-intimati qed jagħtu piż qawwi biex jiġġustifikaw din il-liġi bil-frazi "fl-interess nazzjonali" saret referenza għall-kawża **Debono vs Onor. Prim Ministru**, deċiża mill-Qorti ta' l-Appell fit-28 ta' Ġunju, 1984;

Illi l-Parlament jirrappreżenta l-poplu u qiegħed hemm biex jilleġisla u jaħdem fl-interess nazzjonali però dejjem in konformità mal-Kostituzzjoni ta' Malta;

Illi kull Att tal-Parlament hu preżunt li sar fl-interess nazzjonali billi kif intqal dik hi l-funzjoni tal-Parlament, anke jekk ma jingħad espressament fil-liġi;

Illi l-intimati donnhom jippretendu li jekk f'Att tal-Parlament jingħad li dan qed isir fl-interess nazzjonali l-Qorti ma tistax tissindika dan l-Att;

Illi l-Qorti thoss li hu d-dover u d-dmir tagħha li tara li kull att tal-Parlament ma jmurx kontra l-Kostituzzjoni għaliex kieku

ma kienx hekk il-Parlament, b`sempliċi maġġoranza, bil-frazi "fl-interess nazzjonali" inserita fl-Att, jevadi l-maġġoranza rikjesta mill-Kostituzzjoni biex jghaddi dak l-istess Att, u jista' jinghad, jekk dan kien hekk, li l-Kostituzzjoni tigi ridotta ghal-ligi sempliċi;

Illi l-Qorti thoss li l-aktar interess nazzjonali hu li tigi imharsa l-kostituzzjoni u dan hu dak li qed taghmel il-Qorti;

Ghal dawn il-motivi tiddeċidi billi tilqa' t-talba tar-rikorrent in kwantu tirreferi ghall-Att X ta' l-1983 u l-Avvizi Legali relattivi ghaliha u ċjoè numru 38 ta' l-1983 u l-Avvizi Legali 36 ta' l-1983, 47 ta' l-1983 u 48 ta' l-1983 u tiddikjarahom li jikkostitwixxu ksur ta' l-artikoli 38, 41 u 46 tal-Kostituzzjoni tar-Repubblika ta' Malta u bhala tali nulli u bla effett u tiċhadha rigward l-Att XI ta' l-1983;

L-ispejjeż, fiċ-ċirkostanzi tal-każ stante n-novità tal-każ, bin-nofs bejn il-partijiet.
